



IS-SOCIETA FILARMONICA MARIA MATER GRATIAE



Is-sena 2018 timmarka l-135 anniversarju mill-bidu tal-ewwel banda fil-Belt Żabbarija. Is-Società Filarmónica Maria Mater Gratiae illum qeghda tiċcelebra u taħsad mill-frott ta' dawn is-snin kollha ta' esperjenza. Izda żgur li ma kienitx tkun kapaċi taħsad din il-frotta għammiela li kieku misirijiet din l-Għaqda m'għaddewx minn diversi esperjenzi li kabbruha għall-istat li tgawdi illum. Għalkemm illum kapaċi nintilfu fit-tentufiet li għaddejjin madwarna fil-preżent, ma nistgħux ninsew minn fejn bdiet din is-Società. Kollx jaf il-bidu tiegħu mis-Sur Francesco Saverio Briffa, negozjant magħruf Żabbari li fl-1883, flimkien mas-Surmast Giuseppe Micallef, magħruf bħala l-Baqrambun, nibtu l-ewwel żerriegħa mużikali f'Beltna. Is-Società Filarmónica Maria Mater Gratiae ħadet il-laqam ta' dan l-ewwel Surmast, tant li sal-lum għadha magħrufa bħala l-Banda tal-Baqra.

Mit-twaqqif tagħha fl-1883 sal-lum, il-Banda tal-Grazzja għaddiet minn diversi esperjenzi u celebrazzjonijiet

notevoli li mmarkaw l-istorja ta' din il-Belt u b'mod naturali, l-istorja ta' dan l-istess każin. Kienu x'kienu ċ-ċirkustanzi, koroh, ta' tbatija jew iebsin, din is-Società qatt ma waqqfet toffri s-servizz tagħha lejn il-komunità. Il-prijoritajiet tas-Società li huma it-tagħlim tal-mużika u t-tixrid tal-kultura, dejjem kienu fissi f'għajnejn id-dirigenti tas-Società u dawn ħadmu biex, akkost ta' kollx, dan is-servizz lejn il-poplu Żabbari, ma jieqaf qatt jingħata. Fil-fatt, is-Società Filarmónica Maria Mater Gratiae hija l-unika għaqda mużikali f'Beltna li għandha l-unur tgħid li ilha toffri s-servizzi tagħha daqskemm ilha snin imwaqqfa.

Dati storiċi li din is-Società kitbet fl-annali tagħha b'ittri tad-deheb, kienu l-festi kbar li saru f'Beltna mit-twaqqif ta' dil-Banda sal-preżent. Ma nistgħux ma nsemmux il-ftuħ tat-teatru fi hdan l-istess każin, il-Blue Arena, fl-1948, il-festi straordinarji li saru fl-1951 marbuta intimament ma l-inkurazzjoni tal-kwadru titolari tal-Madonna tal-Grazzja, il-festi ċentinarji tal-każin fl-1983 u

tal-400 sena mit-twaqqif tal-Parroċċa Żabbarija fl-2016.

Fis-snin disgħin is-Società investiet f'diversi proprjetajiet biex fihom tkabbar l-operat tagħha, fosthom il-maħzen tal-armar tas-Società u s-Sala ta' triq id-Dukkar. Filwaqt li fil-bidu ta' dan il-millennju din is-Società investiet fi proprjetà kbira, magħrufa bħala l-għassa l-antika, liema binja kellha tkun strumentali fin-negozjati għax-xiri tas-Sede ta' din is-Società li inxtrat fl-2017. Is-sena 2018 timmarka wkoll bidu għid għas-Società Filarmónica Maria Mater Gratiae. Issa li għaddiet sena mix-xiri tas-sede tal-istess Għaqda, beda programm intensiv ta' ristrutturar u restawr tal-palazz. L-ewwel suċċess notevoli miksub dis-sena kien il-bdil fil-kuncett tal-użu tal-parti t'isfel tal-każin, fejn minn bottegin normali bħalma nsibu f'kwalunkwe każin f'Malta, dan il-post gie rrangat u trasformat f'Bistrò, bil-Blue Arena sservi wkoll ta' Lounge Area, speċjalment waqt ix-xhur tar-rebbiegħa u s-sajf.

Il-ftuħ tal-festi f'għeluq il-135 sena mit-twaqqif tal-Għaqda, kienu permezz

ta' kuncert ta' mużika klassika fil-Blue Arena f'Mejju li għadda, fejn il-mużika kienet akkumpanjata minn projection mapping matul kuncert kollu. Dan kien ftuħ originali mmens għal dawn il-festi li mbagħad komplew jingħataw iżjed lewn permezz tal-ewwel safra tal-Banda tal-Grazzja barra minn xtutna. F'Lulju ta' din is-sena l-Banda tal-Grazzja giet mistiedna biex tiegħu sehem fil-purċissjoni tal-festa tal-Madonna tal-Grazzja f'Gela, Sqallija. Għal din l-okkażjoni s-Società Filarmónica Maria Mater Gratiae kienet ukoll mistiedna biex flimkien mal-Banda gewwa Sqallija, tezebixxi l-ikbar umbrella tal-festi f'Malta, xogħol il-Kummissjoni Żgħażaġh tal-istess Società. Matul din is-sena, fid-dawl ta' dan l-anniversarju u anke f'għeluq is-sebghin sena mill-ftuħ tat-teatru Blue Arena, nbeda proġett estensiv ta' restawr fuq il-faċċata tal-palk, kif ukoll hemm ħsbijiet serji biex dan ix-xogħol jestendi ruħu għall-palk, il-platea u l-bini ta' madwar dan it-teatru. L-ghan tad-dirigenti tas-Società huwa li dan

it-teatru jerga' jingħata l-ħajja u jsir ċentru ta' kultura lokali f'Belt Hompesch.

Matul il-festa tal-Madonna tal-Grazzja, Patruna prinċipali u unika tas-Società Filarmónica Maria Mater Gratiae, eluf ta' partitarji joħonqu l-attivitajiet u l-marċi organizzati minnha. Huma diversi l-attivitajiet li jiġbru lejhom kwan-tità ta' partitarji u soċji tal-istess każin, fosthom il-Gala Dinner organizzata fil-Blue Arena, l-MMG Wine Festival li issa ilu jiġi organizzat b'suċċess għal ħames snin konsekuttivi kif ukoll Zabbar AutoFest, wirja spetakolari ta' karozzi u muturi organizzata mill-Kummissjoni Żgħażaġh tal-Grazzja fi hdan l-istess każin. Ma nistgħux ma nsemmux il-briju spetakolari li huwa t-tikketta unika tal-marċi tal-Banda tal-Grazzja waqt il-festa, fosthom l-ikbar umbrella f'Malta u l-famuza kannizzata tal-banda. Dawn l-ilwien koħol jagħmlu lil din il-Banda bħala l-pijuniera fiċ-ċelebrazzjonijiet tagħha ad unur il-Patrona ta' Belt Hompesch, u l-unika Omm tal-istess Għaqda, il-Madonna tal-Grazzja.